

## ದೇವು ಸರ್ವಾಂತರ್ಯಾಮಿ

ಏಕನಾಥ ಮಹಾರಾಜಾನ ಏಕ ದಿವಸು ತಾಗೇಲೆ ಘರಾಂತು ಏಕ ಮಹಾ ಬ್ರಾಹ್ಮಣ ಸಂತರ್ಪಣ ಆಯೋಜನ ಕೆಲೆಂ. ಗಾಂವಚೆ ಆನೀ ಪರಗಾಂವಚೆ ಸರ್ವ ಇಷ್ಟ ಮಿತ್ರ ಬಂಧು ಬಾಂಧವಾಂಕ ಆಮಂತ್ರಣ ಕೆಲೆ. ವಿಶಾಲ ಆಂಗಣಾಂತು ಸರ್ವ ಅತಿಥಿ ಅಭ್ಯಾಗತ ಸಾಲಾನಿ ಜೆವಣಾಕ ಬೈಸಲೀಂಚಿ. ಅಜಾನಕ ಏಕ ದುರಬಳೊ ಬ್ರಾಹ್ಮಣು ಗೇಟಾ ಭಿತ್ತರ ಆಯಲೊ. ಮಲಿನ ಪಿಂದಿಲೊ ವಸ್ತ್ರಾಚೊ, ಪಿಸುಳೆಲೆ ಕೇಸು, ಖಾಡ, ಘಾಣಯಾರೊ. ಸಗಟಾನಿ ಹಾಕ್ಯಾ ಪಳೊವನು ನಾಂಕ ಕವಳೆಂ. ಖಾಂದೇರಿ ಜಾನ್ನುವೆಂ ಸೊಳ್ಳೇರಿ 'ಹೋ ಏಕ ಬ್ರಾಹ್ಮಣು' ಮ್ಹಣಚಾಕ ಕಸಲೇಯಿಂ ಲಕ್ಷಣ ನಾ. ತಾಕ್ಯಾ ಪಳೊವನು ಏಕನಾಥಾನ ಭೌ ಮಾನ್ಯತೇನ ಆಪೊವನು ಸಾಲಾಂತು ಬಸಯಿಲೆ. ಜಾಲ್ಯಾರ ಜೆವಣಾಕ ಬಶೀಲ್ಯಾಂಕ ಭಾರೀ ಕೋಪ ಆಯಲೊ 'ಅಸಲೆ ಕುಸಲೆ ಮನಷಾಕ ಬ್ರಾಹ್ಮಣಾಲೆ ಸಾಲಾಂತು ಜೆವಣಾಕ ಬಸೊವನು ಸಗಟಾಂಕಯಿ ಅವಮಾನ ಕೆಲಾ' ಮ್ಹಣ ಲಡಾಯೇಕ ರಾಬಲೀಂಚಿ.

ಏಕನಾಥಾನ ಪರಿಪರಿ ವಿನಂತಿ ಕೆಲಿ "ಏಕೂಚಿ ಪರಮಾತ್ಮ ಸಕಲ ಚರಾಚರ ಸೃಷ್ಟೀಂತು ಅಣುರೇಣು ತೃಣಕಾಷ್ಟಾಂತು ವ್ಯಾಪಕ ಜಾವನು ಆಸ್ಸ. ಹೇಂಚಿ ಏಕ ತತ್ವ ಆಮಗಲೆ ಸಂತ ಮಂಡಳೀಚೆ ಅಚಲ ವಿಶ್ವಾಸ. ತೋಚಿ ದೇವು ಹ್ಯಾ ಬ್ರಾಹ್ಮಣಾಲೆ ಹೃದಯಾಂತೂಯಿ ವಾಸ ಕರತಾ. ತಾವಳಿ ಏಕಳೊ ಜಾಯಿ ಆನೀ ಏಕಳೊ ನಾಕ್ಯಾ ಮ್ಹಣಚೆಂ ಕಶ್ಚಿ ? ಸರ್ವಾಂಕಯಿ ಸಮಭಾವನೇನ ಪೊಳೊಚೆಂ ಆಮಗಲೆ ಧರ್ಮ ನವೆಂ?" ಹೇ ಆಯಕೂನ ಜೆವಣಾ ಬಶಿಲೆ ಬ್ರಾಹ್ಮಣಾಂಕ ಸಗಟ ಭಾರೀ ಕೋಪು ಆಯಲೊ. ಏಕನಾಥಾಕ ತಾಂನಿ ಸಾಂಗಲೆಂ "ಹೇಂ ತತ್ವಜ್ಞಾನ ಆಮಕಾಂಯಿ ಗೊತ್ತಸ್ಸ. ನವೇ ಕಸಲೇಯಿ ಶಿಕೋಚೆ ನಾಕ್ಯಾ. ದೇವು ಸರ್ವಾಂತರ್ಯಾಮಿ ಮ್ಹಣ ತುಕ್ಯಾ ಧೃಡ ವಿಶ್ವಾಸ ಆಸ್ಸ ನವೆಂ? ಓ ಧಂಯಿ ಶಿವಾಲೆ ದೇವಳಾ ಎದರಾರಿ ಏಕ ಘಾತರಾಚಿ ಹೋಡಿ ನಂದಿ ಬಸೈಲಾ ನವೆಂ? ತ್ಯಾ ನಂದಿಂತೂಯಿ ದೇವು ಆಸ್ಸ ನವೆಂ ? ತಾವಳಿ ತುಗಲೆ ತತ್ವಜ್ಞಾನ ಖರೇಂ ವೈ ಜಾಲ್ಯಾರಿ ತ್ಯಾ ನಂದಿಕಯಿ ಜೆವಣಾಕ ಆಪಯಿ ಪಳೊವಯಾ!"

ಏಕನಾಥಾಕ ಭಾರೀ ಫಜೀತಿ ಜಾಲ್ಲಿ. ತಾಣೆ ಏಕೋ ಮನಾನ ದೇವಾಕ ಪ್ರಾರ್ಥನಾ ಕೆಲಿ. "ದೇವಾ! ಹೇ ಸಂಕಟಾ ದಾಕೂನ ಮಾಕ್ಯಾ ಪಾರ್ ಕರಿ. ತ್ಯಾ ನಂದಿಂತೂಯಿ ತೂಂಚಿ ವಿರಾಜಮಾನ ಜಾವನು ಆಸ್ಸ ಮ್ಹಣ ಮಾಕ್ಯಾ ಪರಿಪೂರ್ಣ ವಿಶ್ವಾಸ ಆಸ್ಸ. ದೇವಾ ಯೋ ತೂಂ ಸರ್ವಾಂತರ್ಯಾಮಿ ಮ್ಹಳೆಲೆ ಹೋ ಸತ್ಯಸಿದ್ಧ ಕರೂನ ದಾಕಯಿ. ತೂಂ ಭಕ್ತರಕ್ಷಕು ಮ್ಹಳೆಲೆ ಬಿರೂದ ಅಜರಾಮರ ಕರಿ" ಈಶ್ವರಾಲೆ ದೇವಳಾಂತು ಬಶೀಲಿ ನಂದಿ ಧಡಕ್ಕನಿ ಉಟಾನು ಏಕನಾಥಾಲೆ ಘರಾಂ ಆಯಲಿ. ಸಗಟಾಂಕಯಿ ಪರಮಾಶ್ಚರ್ಯ. ಸಗಟಾನಿ ಏಕನಾಥಾಕ ಸಾಷ್ಟಾಂಗ ನಮಸ್ಕಾರ ಕರೂನ ಕ್ಷಮಾ ಪ್ರಾರ್ಥನಾ ಕೆಲ್ಲಿ.

“ಜೋ ಕೋಣ ಅನನ್ಯ ಶರಣ ವತ್ತಕೀ ತಾಕ್ಕಾ ದೇವು ಖಂಡಿತ ರಕ್ಷಣ ಕರತಾ ಮ್ಹಣ ಧೃಡ  
ವಿಶ್ವಾಸ ಮಾತ್ರ ಜಾವಕಾತೀಚಿ. ದೇವಾಲೆ ಭಕ್ತಿ ಕರೂನ ಕೋಣಯಿ ಎದ್ದೋಳು ನಾಶ  
ಜಾಯನೀಚಿ. ದೇವಾಕ ಘಟ್ಟಿ ಧರಾ”